

دورِ جدید کا فقہی ذخیرہ، تحقیقی و تفصیلی جائزہ

(۲)

از: مولانا سمیع اللہ سعدی

ساتویں قسم: فقہ اسلامی اور معاصر قانون کا تقابلی مطالعہ

عصر حاضر میں مغرب عسکری، اقتصادی اور سیاسی لحاظ سے دنیا کی غالب قوت ہے، اس غلبے کا نتیجہ یہ ہے کہ فکری میدان میں بھی مغربی افکار اور نظریات کی بالادستی ہے اور عالم اسلام کے بیشتر ممالک میں نظام حکومت و سیاست مغربی قوانین کے مطابق ہے، ان ممالک کے دساتیر میں اسلامی قوانین کی آمیزش کے باوجود مغربی قوانین اور اقوام متحدہ کے عالمی چارٹر کے اصولوں کا غلبہ ہے۔ برصغیر میں انگریز ایک طویل عرصے تک قابض رہے، اس لیے یہاں انگریزی قوانین اور برطانوی طرز فکر سے مرعوبیت مقرر طبقے پر چھائی ہے، جبکہ افریقی اور بعض عرب ممالک پرفرانس نے ایک لمبے عرصے تک قبضہ جمائے رکھا، جس کے نتیجے میں وہاں فرانسیسی قوانین اور افکار سے جدید تعلیم یافتہ طبقہ مرعوب ہے۔ اسلامی طرز فکر کی مغلوبیت اور مغربی افکار کے غلبے کی وجہ سے اسلامی قوانین کے بارے میں عالم اسلام کا مقتدر طبقہ ذہنی کشمکش اور فکری اضطراب کا شکار ہو گیا، اس فکری بے چینی کے نتیجے میں اسلامی قوانین کے بارے میں متنوع اشکالات اور مختلف اعتراضات پیدا ہوئے، اس لیے معاصر فقہاء اور اصحاب فکر و نظر کے حلقوں میں یہ رجحان پیدا ہوا کہ اسلامی طرز حیات یعنی فقہ اسلامی اور مغربی قوانین کا ایک تقابلی جائزہ لیا جائے، جس میں فقہ اسلامی کے محاسن اور خوبیوں کو آشکارا کیا جائے۔ چنانچہ عصر حاضر میں فقہ اسلامی اور اس کے مختلف ابواب کا معاصر قانون سے تقابل پر مفید تصنیفات منظر عام پر آئی ہیں۔ ذیل میں اس حوالے سے چند اہم تصانیف کا ایک مختصر تذکرہ کیا جاتا ہے:

۱۔ معروف فقیہ علی علی المنصور نے فقہ اسلامی اور عصری قوانین کے اجمالی تقابل اور خاص طور پر فقہ الاسرۃ (نظام نکاح و طلاق) اور فقہ السیر یعنی اسلام کے بین الاقوامی قانون کے تقابلی جائزے پر ”مقارنات بین الشریعة الإسلامیة و القوانين الوضعیة“ کے نام سے ایک جامع کتاب لکھی ہے۔

۲- معروف مصری عالم ڈاکٹر سید عبداللہ نے فقہ مالکی اور فرانسیسی قوانین کے تقابلی جائزے پر مشتمل ایک ضخیم کتاب ”المقارنات التشريعیہ بین القوانين الوضعیہ و التشريع الإسلامی“ کے نام سے لکھی ہے، چار جلدوں کی اس مفصل کتاب میں مصنف نے تفصیل سے معاصر طرز کے مطابق فقہ مالکی اور فرانسیسی قوانین کا تقابلی جائزہ لیا ہے، مصنف نے اس کتاب میں اسلوب یوں اختیار کیا ہے کہ دفعہ وار تقابلی جائزہ پیش کرتے ہیں، ایک دفعہ فرانسیسی قوانین سے لے کر پھر التشریح الاسلامی کا عنوان باندھ کر اس دفعہ سے متعلق فقہ اسلامی کی تعلیمات پیش کرتے ہیں۔

۳- مصری عالم احمد ابوالفتح نے فقہ المعاملات اور مصری قوانین کے تقابل پر دو جلدوں میں ضخیم کتاب ”المعاملات في الشريعة الإسلامية و القوانين المصرية“ کے نام سے ایک مفید کتاب لکھی ہے۔

۴- اخوان کے رہنما اور معروف عالم اور فقیہ ڈاکٹر عبدالقادر عودہ شہید نے فقہ الجنایات کے تقابلی جائزہ پر مشتمل ”التشريع الإسلامی الجنائی مقارنا بالقانون الوضعی“ کے نام سے ایک جامع کتاب تصنیف کی ہے، چار جلدوں کی اس ضخیم کتاب میں فقہ الجنایات اور معاصر قوانین جرم و سزا کا بہترین تقابل پیش کیا گیا ہے، عودہ شہید کی یہ کتاب نہ صرف مصر بلکہ عالم اسلام کے ممتاز محققین سے خراج تحسین وصول کر چکی ہے۔

۵- مشہور فقیہ خاص طور پر قضا کے حوالے سے قابل قدر تصنیفات کے مصنف محمد مصطفیٰ الزحیلی نے ”التنظیم القضائی في الفقه الإسلامی دراسة مقارنة“ کے نام سے ایک قابل قدر کتاب لکھی ہے، جس میں خاص طور پر شام، سعودی عرب اور متحدہ عرب امارات کے نظام قضا کا اسلامی نظام قضا کے ساتھ ایک تقابلی جائزہ لیا ہے۔

۶- اسلام کے نظام سیاست و حکومت سے خصوصی دلچسپی رکھنے والے معروف مصری کاتب عبدالحمید المتولی نے ”مبادئ نظام الحكم في الإسلام مع المقارنة بالمبادئ الدستورية الحديثة“ کے نام سے ایک جامع کتاب لکھی ہے، جس میں اسلام کے نظام سیاست کا معاصر انظمہ کے ساتھ تقابل پیش کیا گیا ہے۔

۷- مکہ مکرمہ کی معروف یونیورسٹی جامعہ ام القری سے معروف فقیہ ڈاکٹر شعبان اسماعیل کی زیر نگرانی اسلام کے عسکری قوانین کا بین الاقوامی قانون جنگ کے ساتھ تقابل پر ایک ضخیم مقالہ چھپا ہے، ”الحرب في الشريعة الإسلامية و القانون الدولي العام“ کے نام سے دو جلدوں پر مشتمل اس مقالے میں مقالہ نگار نے تفصیل کے ساتھ معاصر قوانین جنگ و صلح کا اسلامی قوانین

کے ساتھ تقابل پیش کیا ہے۔

عالم عرب سے چھپی تقابلی مطالعے پر نمونے کے طور پر چند ایک تصانیف کا ذکر کیا گیا ہے، نہ حصر مقصود ہے اور نہ ہی یہ بتانا مقصود ہے کہ مذکورہ موضوع پر یہی کتب حرف آخر ہیں، فقہ اسلامی کا مجموعی حیثیت سے اور فقہ اسلامی کے مختلف ابواب کا معاصر قوانین اور انظمہ کے ساتھ تقابل آج کے فقہاء کا پسندیدہ موضوع ہے، اور اس پر روزنت نئی کتب منظر عام پر آتی ہیں، اردو میں اس حوالے سے ڈاکٹر محمود احمد غازی کے مشہور زمانہ خطبات ”محاضرات فقہ“ کا ذکر نہ کرنا نا انصافی ہوگی، یہ خطبات اگرچہ بنیادی طور پر فقہ اسلامی کے تعارف پر مشتمل ہیں، لیکن ڈاکٹر صاحب نے اس میں جگہ جگہ فقہ اسلامی کا مغربی قوانین کے ساتھ بہترین تجزیہ پیش کیا ہے۔ فقہ اسلامی کو عصری اسلوب میں سمجھنے والا کوئی شخص ان محاضرات سے بے نیاز نہیں ہو سکتا۔

۴ آٹھویں قسم: ابواب فقہیہ پر تفصیلی کتب

عصر حاضر اختصاص و تخصص کا دور ہے، پورے فن کی بجائے فن کے مندرجات میں سے ہر ایک پر علیحدہ مواد تیار کرنے کا رجحان ہے، بلکہ ایک باب کے مختلف پہلوؤں میں سے ہر پہلو پر الگ الگ کتب لکھنے کا رواج ہے۔ یہ رجحان فقہ اسلامی کے عصری ذخیرے میں بھی نظر آتا ہے، پوری فقہ اسلامی پر کتب لکھنے کی بجائے فقہ اسلامی کے ابواب میں سے ہر ایک پر تفصیلی کتب لکھی گئی ہیں۔ ذیل میں مختلف ابواب فقہیہ پر اہم عصری تصنیفات کی ایک فہرست دی جاتی ہے۔

فقہ العبادات پر اہم کتب

۱- العبادۃ فی الإسلام، مولف: ڈاکٹر یوسف القرضاوی

۲- مقاصد المکلفین فی ما یتعبد بہ لرب العالمین، مولف: ڈاکٹر عمر بن سلیمان الأشقر

۳- نظام الإسلام: العقیدۃ و العبادۃ، مولف: محمد المبارک

۴- احکام العبادات فی التشریع الإسلامی، مولف: فائق سلیمان ولول

۵- فقہ الزکوٰۃ، مولف: ڈاکٹر یوسف القرضاوی

۶- الأركان الأربع، مصنف: مفکر اسلام ابوالحسن علی ندوی

فقہ الاحوال الشخصیہ یعنی اسلام کے نظام نکاح و طلاق اور خاندانی نظام پر کتب

۱- الأحوال الشخصیہ، مصنف: عبدالوہاب الخلاف

۲- الأحوال الشخصیہ، مصنف: شیخ ابو زہرہ مرحوم

۳- خلاصہ الأحوال الشخصیہ، مصنف: محمد سلامتہ

۴- احکام الأسرة، مصنف: محمد مصطفیٰ الشلی

۵- الزوجه في التشريع الإسلامي، مصنف: ڈاکٹر ابراہیم عبدالحمد

۶- المفصل في أحكام المرأة و البيت المسلم، مصنف ڈاکٹر عبدالکریم زیدان آٹھ

جلدوں پر مشتمل اس موضوع پر عصر حاضر کی سب سے مفصل تصنیف ہے۔

فقہ المعاملات والاقتصاد پر کتب

۱- المعاملات المعاصرة الماليه، مصنف ڈاکٹر علی سالوس

۲- مصادر الحق في الفقه الإسلامي، مصنف: ڈاکٹر عبدالرزاق السنہوری

۳- الأموال و نظرية العقد في الفقه الإسلامي، مصنف: ڈاکٹر محمد یوسف موسیٰ

۴- البنوك الإسلامية، مصنف: ڈاکٹر شوق اسماعیل شحاتہ

۵- الاقتصاد الإسلامي مذهباً و نظاماً، مصنف: ابراہیم الطحاوی

۶- مفاهيم و مبادئ في الاقتصاد الإسلامي، مصنف: ڈاکٹر اسماعیل شحاتہ

۷- أصول الاقتصاد الإسلامي - مصنف: ڈاکٹر رفیق العمری

۸- المعجم الاقتصادي الإسلامي، مصنف: ڈاکٹر احمد الشرباصی

۹- بحوث فقهية في قضايا اقتصاديه معاصرة، مصنف: ڈاکٹر عمر سلیمان الاشرق

۱۰- معجم المصطلحات المالية و الاقتصادية في لغة الفقهاء، مصنف: نزیه حماد

اسلام کا نظام معاملات معاصر فقہاء کا اختصاصی موضوع ہے، اور بلاشبہ اس پر عصر حاضر میں

ایک ضخیم مکتبہ وجود میں آچکا ہے، پاکستانی علماء بھی اس میدان میں عالم اسلام سے پیچھے نہیں

ہیں، سید ابوالاعلیٰ مودودی، ڈاکٹر تنزیل الرحمن، ڈاکٹر محمود احمد غازی کی خدمات اور خاص طور پر شیخ

الاسلام مفتی تقی عثمانی صاحب کو اگر فقہ الاقتصاد کا ”مجدد“ کہا جائے تو بے جا نہیں ہوگا، حضرت شیخ

الاسلام صاحب کی اس میدان میں خدمات جلیلہ کا اعتراف صرف اسلامی ممالک کی سطح پر

نہیں، بلکہ عالمی سطح پر کیا جا چکا ہے۔ اللہ تعالیٰ حضرت کا سایہ تادیر عالم اسلام پر قائم و دائم رکھیں۔

فقہ الجنایات والحدود پر کتب

۱- التشريع الجنائي الإسلامي مقارنا بالقانون الوضعي، مؤلف: عبدالقادر عوودہ

۲- دراسات في الفقه الجنائي الإسلامي، مصنف: عوض محمد عوض

- ۳۔ نظریات فی الفقہ الجنائی الإسلامی، مصنف: احمد فتحی بھنسی
- ۴۔ القصاص فی الفقہ الإسلامی، مصنف: احمد فتحی بھنسی
- ۵۔ التعزیر فی الإسلام، مصنف: احمد فتحی بھنسی
- ۶۔ التعزیر فی الشریعة الإسلامیة، مصنف: عبدالعزیز عامر
- ۷۔ نظام العاقلة فی الفقہ الإسلامی، مصنف: عوض محمد عوض
- ۸۔ الدیة فی الشریعة الإسلامی، مصنف: احمد فتحی بھنسی
- ۹۔ جرائم الاحداث فی الفقہ الإسلامی، مصنف: محمود فتحی الجندی
- ۱۰۔ الفقہ الجنائی فی الإسلام، مصنف: امیر عبدالعزیز

فقہ الدولۃ یعنی نظام حکومت و سیاست پر کتب

- ۱۔ مبادئ نظام الحكم فی الإسلام، مصنف عبد الحمید المتولی
- ۲۔ الدولة فی الإسلام، مصنف: عبد الحمید المتولی
- ۳۔ النظریات السیاسیة الإسلامیة، مصنف: ضیاء الدین الریس
- ۴۔ فقہ الخلافة و تطورها، مصنف، عبدالرزاق السنهوری
- ۵۔ الحاکم و أصول الحكم فی النظام السیاسی الإسلامی، مصنف: صحیحی عبده سعید
- ۶۔ مراجعات فی الفقہ السیاسی الإسلامی، مصنف سلیمان بن فهد العوده
- ۷۔ نظریة الدولة و آدابها فی الإسلام، مصنف: سمیر عالیہ
- ۸۔ قواعد نظام الحكم فی الإسلام، مصنف: محمد ود الخالدی

فقہ الاقتصاد کی طرح فقہ الخلافة معاصر فقہاء کی خصوصی توجہ کا مرکز ہے، پاکستانی علماء میں سے شیخ الاسلام مفتی تقی عثمانی صاحب، مولانا گوہر رحمان، سید ابوالاعلیٰ مودودی، مولانا امین احسن اصلاحی، مولانا محمد زاہد اقبال کی تصانیف (نمونے کے طور پر چند علماء کا نام لیا، ورنہ اس میدان میں برصغیر کے علماء کی خدمات جلیلہ کافی زیادہ ہیں، جو مستقل مضمون کا متقاضی ہیں) اور خاص طور پر جامعہ حقانیہ کے سابق استاد مولانا عبدالباقی حقانی کی ضخیم اور مایہ ناز تصنیف ”السیاسة والادارة فی الإسلام“، ہم عصری کاوشیں ہیں۔

فقہ القضاء پر کتب

- ۱۔ نظام القضاء فی الشریعة الإسلامیة، مصنف: عبدالکریم زیدان

۲۔ النظام القضائي في الفقه الإسلامي، مصنف: محمد رافت عثمان

۳۔ السلطات الثلاث في الإسلام، مصنف: عبد الوهاب الخلف

۴۔ التنظيم القضائي في الفقه الإسلامي، مصنف: محمد مصطفى الزحيلي

۵۔ القضاء و نظامه، مصنف: عبد الرحمن ابراہیم عبدالعزیز

۶۔ طرق الاثبات الشرعيه، مصنف: احمد ابراہیم بک

۷۔ القضا في الإسلام، مصنف: علی مشرفہ

برصغیر کے علماء میں سے ڈاکٹر محمود احمد غازی کی ”ادب القاضی“ اور مجاہد الاسلام قاسمی صاحب کی مایہ ناز کتاب ”اسلام کا عدالتی نظام“ اس سلسلے کی اہم کتابیں ہیں۔

فقه العلاقات الدولية یعنی اسلام کے قانون بین الممالک پر کتب

۱۔ سياسة الدولة الإسلامية، مصنف: ڈاکٹر محمد حمید اللہ

۲۔ العلاقات الدولية في الإسلام، مصنف: ابراہیم عبدالحمید

۳۔ القانون و العلاقات الدولية في الإسلام، مصنف: صحتی محمدصانی

۴۔ الشريعة و القانون الدولي العام، مصنف: علی علی المنصور

۴۔ آثار الحرب في الفقه الإسلامي، مصنف: وہبہ الزحیلی

۵۔ العلاقات الدولية في الإسلام، مصنف: محمد ابو زہرہ

۶۔ أحكام القانون الدولي في الشريعة الإسلامية، مصنف: حامد سلطان

۷۔ الإسلام و العلاقات الدولية، مصنف: احمد مبارک

۸۔ اسلام کا قانون بین الممالک، محاضرات ڈاکٹر احمد محمود غازی

نویں قسم: معدوم فقہی مسالک کا احیاء

فقہ کے دور تدوین میں عالم اسلام کے معروف بلاد سے قابل قدر مجتہدین اٹھے، اور ہر ایک نے قرآن و سنت سے مسائل فقہیہ کے استنباط و استخراج کے سلسلے میں ناقابل فراموش خدمات سر انجام دیں، چنانچہ ائمہ اربعہ کے علاوہ شام سے امام اوزاعی، مصر سے امام لیث بن سعد، عراق سے امام داؤد ظاہری، خراسان سے امام اسحاق بن راہویہ، اور طبرستان سے امام جریر بن طبری قابل ذکر ہیں۔ لیکن مختلف اسباب اور عوامل کی بنا پر ائمہ اربعہ کے علاوہ بقیہ مسالک معدوم ہو گئے۔ ان ائمہ مجتہدین کے اقوال فقہیہ، اصول استنباط تفسیر، حدیث اور کتب فقہ میں بکھرے ہوئے ہیں۔ عصر

حاضر میں ایک رجحان یہ پیدا ہوا ہے کہ ان ائمہ مجتہدین کی بکھری فقہی کاوشوں کو یکجا کیا جائے اور نئے نئے مسائل میں ان کے اقوال اور فقہی بصیرت سے استفادہ کیا جائے۔ کیونکہ ان کے اصول استنباط سے حوادث و نوازل پر حکم شرعی لگانے سے نئی راہیں کھل سکتی ہیں۔ اس سلسلے میں درجہ ذیل عصری کاوشیں قابل ذکر ہیں:

۱۔ امام اوزاعی کی فقہی اقوال کے بارے میں محقق شہیر محمد رواں قلعہ جی کی ضخیم کتاب ”موسوعة فقه الإمام الأوزاعي“ قابل ذکر ہے، اس کے علاوہ عبدالحسن بن عبد العزیز کی کتاب ”مذهب الإمام الأوزاعي“ اور عبد العزیز سید الابل کی مفید کتاب ”الإمام الأوزاعي فقیہ أهل الشام“ اہم کاوشیں ہیں۔

۲۔ امام لیث بن سعد کے حوالے سے محقق قلعہ جی ”موسوعة فقه الليث بن سعد“ ڈاکٹر عبد الحکیم کی ”الیث بن سعد إمام أهل مصر“ اور ڈاکٹر سعد محمود کی مایہ ناز کتاب ”فقه الليث بن سعد في ضوء الفقه المقارن“ اہم کتب ہیں۔

۳۔ معدوم فقہی مسالک کے بارے میں اہم عصری تصنیف جامعہ جزائر سے چھپا مقالہ ”المذاهب المفقهية المنذرة أثرها في التشريع الإسلامي“ قابل ذکر ہے، اس میں مقالہ نگار نے ان تمام ائمہ مجتہدین اور ان کی فقہ سے بحث کی ہے، جن کے مسالک حوادث زمانہ کی نظر ہو گئے۔

۴۔ سلف کی فقہی اقوال کو جمع کرنے کے سلسلے میں محقق معروف محمد رواں قلعہ جی کی خدمات ہمیشہ یاد رکھی جائیں گی، موصوف نے صحابہ و تابعین میں سے معروف حضرات کے فقہی اقوال جمع کرنے بیڑا اٹھایا اور تقریباً اٹھارہ کے قریب موسوعات تیار کر گئے۔ اللہ مصنف کو اس پر اجر جزیل عطا فرمائے۔

دسویں قسم: باہمیستیر، ایم فل اور پی ایچ ڈی مقالات

عصر حاضر کی فقہی بیداری اور انقلاب میں عالم اسلام کی مشہور جامعات سے فقہی موضوعات پر ایم فل اور پی ایچ ڈی کے مقالات کا بنیادی کردار ہے۔ جامعۃ الازہر، جامعہ اسلامیہ مدینہ منورہ، جامعہ الامام محمد بن سعود، جامعہ ام القری، دمشق یونیورسٹی، جامعہ زرقار، بین الاقوامی اسلامی یونیورسٹی اسلام آباد، علامہ اقبال اوپن یونیورسٹی، پنجاب یونیورسٹی کا اسلامک ڈیپارٹمنٹ، شیخ زاید اسلامک سنٹر، جامعہ کراچی اور عالم اسلام کی دیگر معروف جامعات سے مختلف فقہی موضوعات پر بے شمار مقالات لکھے گئے۔ ان مقالات میں فقہ و اصول فقہ کے مختلف

جوانب اور متنوع پہلوؤں کو موضوع بنایا گیا ہے۔ ان مقالات کی بدولت قدیم فقہی ذخیرے کے مکثون خزانے منصہ شہود پر آئے اور سینکڑوں کتب سے جمع شدہ نوادرات ان مقالات میں یکجا ہوئے۔ جو ظاہر ہے فقہ و اصول فقہ پر تحقیق کرنے والے حضرات کے لیے بیش بہا اور قیمتی سرمایہ ہیں۔ نامور فقہیہ شیخ مصطفیٰ زرقار ان مقالات کی افادیت کے حوالے سے لکھتے ہیں:

و بذلك وجدت رسائل ماجستير و دكتورا في موضوعات فقهية كثيرة، تستوعب كل موضوع و تنقاشه بتعمق من مختلف جوانبه، و تغني الباحثين و المراجعين (المدخل الفقهي العام: ۲۰۰/۱)

ترجمہ: اوریوں ایم اے اور پی ایچ ڈی کے مقالات بے شمار فقہی موضوعات پر وجود میں آئے۔ جو ہر قسم کی فقہی موضوعات پر مشتمل ہیں۔ ان مقالات میں موضوع کے مختلف جوانب کا گہرائی کے ساتھ جائزہ لیا جاتا ہے۔ ان مقالہ جات نے محققین اور طویل کتب کی طرف مراجعت کرنے والوں کی ضروریات کو پورا کیا۔

گیارہویں قسم: قدیم فقہی کتب کی نئے طرز پر تحقیق کے ساتھ اشاعت

عصر حاضر میں فقہی کتب کی نئے طرز پر اشاعت کی داغ بیل ڈالی گئی، اس مقصد کے لیے ہر ملک میں کچھ افراد نے مستقل طور پر اپنے آپ کو اس کام کے لیے وقف کیا، کتب پر کام کرنے والے ان حضرات کو محققین کا نام دیا گیا۔ یہ محققین کسی فقہی کتاب کو منتخب کر کے درجہ ذیل جہات اس پر کام کرتے ہیں، پھر اشاعتی ادارے دیدہ زیب ٹائٹل، عمدہ کاغذ اور کمپیوٹرائزڈ کتابت کے ساتھ اس کو شائع کرتے ہیں:

۱۔ کتاب کے مخطوطات کے درمیان تقابل اور ان مخطوطات میں اختلافات کی نشاندہی

۲۔ کتاب میں وارد شدہ آیات، احادیث اور آثار کی تخریج

۳۔ کتاب میں مذکور اعلام اور شخصیات کے مختصر حالات

۴۔ کتاب کے مشکل الفاظ کی حاشیے میں وضاحت

۵۔ ہر جلد کے آخر میں موضوعات کی تفصیلی فہرست اور آخری جلد میں کتاب کے جملہ

مضامین کی ابجدی فہرست اور اشاریہ

۶۔ آخری جلد میں تخریج شدہ آیات اور روایات کی الفبائی فہرست

۷۔ کتاب کے شروع میں ”مقدمہ التحقیق“ کے نام سے ایک جامع مقدمہ، جس میں مصنف

کے تفصیلی حالات، دیگر تصانیف، مذکورہ کتاب کا تعارف اور اپنی تحقیق کا منہج ذکر کیا جاتا ہے۔
مذکورہ طرز تحقیق کے ساتھ عالم عرب خصوصاً بیروت سے تقریباً تمام مسالک کی فقہی کتب
تحقیق کے ساتھ شائع ہو چکی ہیں۔

بارہویں قسم: فقہی ویب سائٹس اور سافٹ ویئرز

عصر حاضر سائنس و ٹیکنالوجی کا دور ہے، کتب و رسائل کی اشاعت کے ساتھ کمپیوٹر اور
انٹرنیٹ ٹیکنالوجی نے معلومات تک رسائی کو انتہائی آسان بنا دیا۔ ہر موضوع سے متعلق بلا مبالغہ
ہزاروں ویب سائٹس وجود میں آچکی ہیں۔ آج کے بالغ نظر فقہاء اور اہل علم اس اہم ٹیکنالوجی کی
اہمیت اور افادیت سے بخوبی آگاہ ہیں، اور اس میدان میں فقہ اسلامی کے حوالے سے قابل قدر
خدمات سرانجام دی ہیں۔ فقہ اسلامی تک رسائی اور فقہ اسلامی سے استفادہ ہر عام و خاص کے لیے
آسان بنانے کے لیے معاصر فقہاء نے ٹیکنالوجی کے میدان میں متنوع کام کئے ہیں۔ ایک
طرف ایسی فقہی ویب سائٹس بنائی گئیں ہیں، جن پر چاروں مسالک کی اہم کتب، فقہی رسائل و
مقالہ جات اور آج کے نئے مسائل سے متعلق مفید ابحاث موجود ہیں۔ اس کے ساتھ ایسے
فقہی سافٹ ویئرز اور پروگرام ترتیب دیئے ہیں، جن میں فقہ اسلامی کا معتد بہ ذخیرہ سرچ کی
جدید سہولت کے ساتھ موجود ہے، ان مفید اقدامات کا نتیجہ یہ ہے کہ محققین اور مراجعت کرنے
والوں کے لیے کسی فقہی بحث کی تلاش آج کے دور میں پہلے زمانوں کی بنسبت انتہائی آسان
ہے۔ ذیل میں اس حوالے سے چند اہم ویب سائٹس اور سافٹ ویئرز کا ذکر کیا جاتا ہے:

۱۔ نیٹ کی دنیا میں قاضی ابویعلیٰ المغربي کا نام اجنبی نہیں ہے، اسلاف کے علمی ذخیرے کو
نیٹ پر منتقل کرنے کے حوالے سے موصوف کی قابل قدر خدمات ہیں، موصوف نے چاروں
مسالک کے فقہی ذخیرے کے حوالے سے الگ الگ چار بلاگ بنائے ہیں، یہ بلاگز ”خزانة
الفقه الحنفی“ خزانة الفقه المالکی“ ”خزانة الفقه الشافعی“ اور ”خزانة الفقه
الحنبلی“ کیا نام سے موسوم ہیں۔ ان بلاگز میں ہر مسلک کی اہم کتب تین طرح کے عنوانات
کے ساتھ رکھی گئیں ہیں، تاکہ مطلوب کتاب کی تلاش میں کسی قسم کی دقت پیش نہ آئے:

۱۔ زمانی ترتیب کے ساتھ کتب رکھی گئیں ہیں، چنانچہ ہر بلاگ میں دوسری صدی سے لے
کر پندرہویں صدی تک ہر صدی کی اہم کتب موجود ہیں۔

۲۔ اہم، معروف اور کثیر التصانیف مصنفین کی ترتیب سے بھی کتب دستیاب ہیں۔

۳۔ موضوعات کی ترتیب سے بھی کتب رکھی گئیں ہیں۔

ان بلاگز کے ویب ایڈریس یہ ہیں:

۱۔ خزانا الفقه الحنفي <http://hanafiya.blogspot.com/>

۲۔ خزانا الفقه المالكي <http://malikiaa.blogspot.com/>

۳۔ خزانا الفقه الشافعي <http://chafiiya.blogspot.com/>

۴۔ خزانا الفقه الحنبلي <http://hanabila.blogspot.com/>

۲۔ فقہ اسلامی کے حوالے سے نیٹ کی دنیا کی غالباً سب سے بڑی ویب سائٹ ”الشبكة الفقهية“ ہے۔ اس ویب سائٹس پر درجنوں عنوانات کے ساتھ فقہی کتب، مقالہ جات، اہم مضامین، رسائل اور دیگر فقہی کتب موجود ہیں۔ اس کے اہم عنوانات کا ایک خاکہ پیش کیا جاتا ہے، تاکہ اس ویب سائٹ کی وسعت اور افادیت کا ایک خاکہ سامنے آئے:

- ۱۔ الملتقى الفقهي العام
 - ۲۔ ملتقى الفقه المقارن
 - ۳۔ ملتقى المذهب الحنفي
 - ۴۔ ملتقى المذهب المالكي
 - ۵۔ ملتقى المذهب الشافعي
 - ۶۔ ملتقى المذهب الحنبلي
 - ۷۔ ملتقى فقه الاصول
 - ۸۔ ملتقى التنظير الاصولي
 - ۹۔ ملتقى المناهج الاصولية
 - ۱۰۔ ملتقى الاعلام و الاصطلاحات الاصولية
 - ۱۱۔ ملتقى فقه المقاصد
 - ۱۲۔ ملتقى القواعد و الضوابط الفقهية
 - ۱۳۔ ملتقى التخريج و النظائر و الفروق
 - ۱۴۔ ملتقى النظرية الفقهية و التقنين المعاصر
 - ۱۵۔ ملتقى فقه الأركان
 - ۱۶۔ ملتقى فقه المعاملات
 - ۱۷۔ ملتقى فقه الأوقاف
 - ۱۸۔ ملتقى فقه الأسرة
 - ۱۹۔ ملتقى فقه الجنایات، الحدود
 - ۲۰۔ ملتقى فقه الأفضيه و الأحكام
 - ۲۱۔ ملتقى فقه السياسة الشرعية
- اس کے علاوہ بھی مفید عنوانات کے ساتھ فقہی مواد موجود ہے۔ اسکا ایڈریس یہ ہے:

<http://www.feqhweb.com/>

۳۔ فقہی مواد کے حوالے سے ”جامع الفقه الإسلامي“ بھی اچھی ویب سائٹ ہے۔ اس

کا ویب ایڈریس یہ ہے: <http://feqh.al-islam.com/>

۴۔ کتب فقہیہ اور خاص طور پر جدید فتاویٰ کی ایک اہم ویب سائٹ ”موقع الفقه الإسلامي“

ہے، اس کا ویب ایڈریس یہ ہے: <http://www.islamfeqh.com/>

۵۔ فقہی کتب اور مختلف فقہی موضوعات پر مواد کے حوالے سے ”موقع الفقه“ ایک مفید

ویب سائٹ ہے۔ <http://www.alfeqh.com/>

۶۔ سینکڑوں موضوعات پر اہم فتاویٰ کے حوالے سے ”الفتویٰ“ ایک اہم ویب سائٹ ہے۔ اس ویب سائٹ پر عالم عرب خاص طور پر سلفی حضرات کے اہم علماء کے فتاویٰ کی کثیر تعداد موجود ہے۔ <http://www.alfitwa.com/>

۷۔ فقہ المعاملات پر ایک اہم ترین ویب سائٹ ”مرکز الأبحاث فقہ المعاملات المالیة“ ہے، اس ویب سائٹ پر معاملات کے حوالے سے سینکڑوں مقالات، کتب اور مضامین موجود ہیں۔

<http://www.kantakji.com/>

۸۔ نیٹ کی دنیا کی معروف اور وسیع ویب سائٹ ”ملتقى أهل الحديث“ میں بھی فقہ اسلامی کے حوالے سے وسیع ذخیرہ موجود ہے۔ اس ویب سائٹ میں ”مندی الدراسات الفقہیة“ اور ”مندی أصول الفقہ“ کے عنوان کے تحت کثیر ذخیرہ موجود ہے۔

<http://www.ahlalhdeth.com/vb/>

۹۔ مرکز علم و عمل دارالعلوم دیوبند کے ارباب دارالافتاء نے آن لائن فتاویٰ کی ایک وسیع ویب سائٹ بنائی ہے، جس میں ایک اجمالی جائزے کے مطابق تقریباً ۲۵ ہزار فتاویٰ موجود ہیں اور ان فتاویٰ جات میں تلاش کی سہولت بھی مہیا کی گئی ہے۔ <http://www.darulifta-deoband.org/>

۱۰۔ فقہی سافٹ ویئر کے حوالے سے ایک جامع سافٹ ویئر ”موسوعة الفقہ الاسلامی“ ہے، جس میں فقہی کتب کی تقریباً چار ہزار مجلدات کو اکٹھا کیا گیا ہے۔ اس سافٹ ویئر میں متنوع طریقوں سے تلاش کی سہولت کے ساتھ کسی کتاب کی عبارت کو کاپی پیسٹ کا آپشن بھی موجود ہے۔ یہ سافٹ ویئر بندہ نے کافی عرصہ پہلے ڈاؤن لوڈ کیا تھا۔ لیکن اب اسکا لنک کافی تلاش کے باوجود نہیں مل سکا۔ کسی صاحب کو مل جائے تو بندہ کو بھی مطلع فرمادیں۔

تیسرے ہوں قسم: فقہی مسائل پر اجتماعی غور و فکر کے لیے اداروں کا قیام

عصر حاضر کے اہل علم اور فقہاء میں فقہ اسلامی کے حوالے سے ایک رجحان یہ سامنے آیا ہے، کہ دور جدید کے پیدا کردہ مسائل کا شریعت کی روشنی میں جائزہ لینے اور فقہ اسلامی پر مختلف پہلوؤں پر کام کرنے کے لیے اجتماعی فقہی ادارے قائم کئے جائیں، جن میں عالم اسلام کی ممتاز علمی شخصیات اور مختلف مکاتب فقہیہ کے سرکردہ افراد شامل ہوں، تاکہ فقہی مسائل پر اجتماعی غور و فکر کیا جاسکے، اور مذاہب اربعہ کی روشنی میں عصری مسائل اور فقہی چیلنجز کا آسان اور اقرب الی الصواب حل ممکن ہو

سکے۔ اجتماعی فقہی اداروں کے قیام کی کوششیں ہر سطح پر ہوئیں، مختلف اسلامی ممالک میں ملکی سطح کے فقہی ادارے بن گئے، اس کے ساتھ عالم اسلام کی سطح پر بھی عالمی اداروں کے قیام کی کوششیں ہوئیں۔ ذیل میں مختلف ممالک میں قائم شدہ معروف اداروں کی ایک فہرست دی جا رہی ہے۔

- (۱) اسلامی نظریاتی کونسل (اسلام آباد، پاکستان) (۲) المرکز العالمی الاسلامی (بنوں، پاکستان) (۳) مجلس تحقیق مسائل حاضرہ (کراچی، پاکستان) (۴) اسلامی فقہ اکیڈمی (انڈیا)
- (۵) مجلس تحقیقات شرعیہ (ندوة العلماء) (۶) ادارة المباحث الفقہیہ (جمعیت علمائے ہند)
- (۷) مجمع الحجوث الاسلامیہ (مصر) (۸) ہدیۃ کبار العلماء (سعودی عرب) (۹) یورپی مجلس برائے افتاء و تحقیق (لندن) (۱۰) مجمع الفقہ الاسلامی الدولی (اوائی سی) (۱۱) الجمع الفقہ الاسلامی (رابطہ عالم اسلامی) (۱۲) فقہائے شریعت اسمبلی (امریکہ) (۱۳) شمالی امریکی فقہ کونسل (شمالی امریکہ) (۱۴) الادارة العامۃ للافتاء (کویت)

ان میں سے بعض ادارے اب غیر فعال ہیں، البتہ بعض ادارے جیسے مجمع الفقہ الاسلامی، اسلامی فقہ اکیڈمی، ہدیۃ کبار العلماء اور یورپی مجلس افتاء و تحقیق کی فقہی کاوشیں عالم اسلام کی سطح پر ممتاز حیثیت کی حامل ہیں۔ اور بلاشبہ درجنوں مسائل پر ان فقہی اداروں نے مفید مواد تیار کیا ہے۔ عالم اسلام کے ممتاز اجتماعی اداروں کی خدمات، اجتماعی اجتہاد کی عصری کاوشوں اور اس سلسلے میں ہونے والی کوششوں کے حوالے سے ادارہ تحقیقات اسلامی۔ اسلام آباد کی طرف سے شائع کردہ کتاب ”اجتماعی اجتہاد، تصور، ارتقاء اور عملی صورتیں“ ڈاکٹر محمد زبیر صاحب کا دو جلدوں پر مشتمل پی ایچ ڈی کا ضخیم مقالہ ”عصر حاضر اور اجتماعی اجتہاد“ جامعۃ الامارات العربیہ المتحدہ کی طرف سے دو جلدوں پر مشتمل کتاب ”الاجتہاد الجماعی فی العالم الاسلامی“ اور معروف عالم ڈاکٹر محمد اسماعیل شعبان کی کتاب ”الاجتہاد الجماعی ودور المجامع الفقہیہ فی تطبیقہ“ اہم کتب ہیں۔



حواشی:

(۱) فقہ اسلامی کی مرحلہ وار تاریخ کی داغ بیل مصر کے معروف مورخ و محقق شیخ حضری بک نے اپنی کتاب تاریخ التشریح الاسلامی میں ڈالی، ان کے بعد تقریباً فقہ اسلامی کی تاریخ پر لکھنے والے کم و بیش تمام مصنفین نے کچھ تبدیلیوں کے ساتھ شیخ حضری بک کی اقتدار کی۔ (۲) تاریخ التشریح الاسلامی للقطان: جس ۳۹۷، تاریخ الفقہ الاسلامی للاشقر: جس ۱۸۷، المدخل الی الشریعۃ الاسلامیۃ للذکور الزیدان: جس ۱۵۰، خلاصۃ التشریح الاسلامی للخلاف: جس ۱۰۳

(۳) فقہ اسلامی، ایک تعارف: جس ۱۰۹ (۴) ص ۱/۲۶۹ (۵) فقہ اسلامی ص ۱۱۱